

11 ta' Dicembru, 1990

Imhallfin: -

**S.T.O. Prof. Giuseppe Mifsud Bonnici LL.D. - President**  
**Onor. Joseph A. Herrera Bl.Can., Lic.Can., LL.D.**  
**Onor. Carmelo A. Agius B.A., LL.D.**

Simon Brincat

versus

L-Onorevoli Prim Ministru et

**Smigh Xieraq - Kostituzzjoni - Konvenzjoni Ewropeja**  
**- Drittijiet Fundamentali tal-Bniedem - Trattazzjoni -**  
**Qorti, quddiem - Danni - Likwidazzjoni ta'**

*Ir-rikorrent kien gie akkużat quddiem il-Qorti Kriminali tal-Magistrati b'diversi imputazzjonijiet ta' serq u ricetazzjoni. Wara li nstab hati huwa appella quddiem il-Qorti ta' l-Appell Kriminali u b'sentenza tagħha dik il-Qorti kkonfermat is-sentenza tal-Qorti tal-Magistrati.*

*Peress illi l-istess rikorrent hass li f'din l-aħħar sentenza d-drittijiet fundamentali tiegħu għal trattazzjoni xierqa ta' l-appell tiegħu ma kinux ġew rispettati mill-Qorti ta' l-Appell Kriminali huwa ppreżenta rikors.*

*Wara li l-Prim'Awla tal-Qorti Ċivili ttrattat il-meritu, iddeċidiet ir-rikors u ddikjarat li s-sentenza tal-Qorti ta' l-Appell Kriminali kienet nulla u bla effett peress li r-rikorrent ma kienx ingħata trattazzjoni xierqa kif jippreskrivi l-artikolu 39(1) tal-Kostituzzjoni u l-artikolu 6 ta' l-Ewwel Skeda ta' l-Att XIV ta' l-1987; u*

*konegwentement reggħet qieghdet lir-rikorrent fil-pożizzjoni li kien fiha immedjatament qabel il-pronunzjament tas-sentenza annullata u ddifferiet sine die l-kontinwazzjoni tas-smiġħ tar-rikors fuq it-talba tar-rikorrent għal-likwidazzjoni tal-kupens pretiż mir-rikorrent minhabba l-imsemmija nullità si et quatenus.*

*Il-Qorti Kostituzzjonali ċaħdet l-appell u kkonfermat is-sentenza tal-Prim'Awla tal-Qorti Ċivili.*

Il-Qorti: – Ikkunsidrat:

Ir-rikorrent ġie akkużat quddiem il-Qorti Kriminali tal-Maġistrati b'diversi imputazzjonijiet ta' serq u riċetazzjoni;

Wara li nstab ħati b'sentenza tat-12 ta' Jannar, 1989, huwa appella quddiem l-Onorabbli Qorti ta' l-Appell Kriminali u b'sentenza tagħha tas-26 ta' Ġunju, 1989, dik il-Qorti kkonfermat is-sentenza tal-Qorti tal-Maġistrati;

Peress illi l-istess rikorrenti Brincat, ħass li f'din l-aħħar sentenza d-drittijiet fundamentali tiegħu għal trattazzjoni xierqa ta' l-appell tiegħu, ma kienux ġew rispettati mill-Onorabbli Qorti ta' l-Appell Kriminali – huwa ppreżenta l-preżenti rikors;

L-Onorabbli Qorti Ċivili, Prim'Awla, fis-16 ta' Marzu, 1990, iddeċidiet xi eċċezzjonijiet preliminari rigward il-leġittimi kontraditturi tar-rikors u din il-Qorti Kostituzzjonali rregolat l-istess punti f'sentenza tagħha tat-30 ta' Mejju, 1990;

Wara li l-Onorabbli Qorti Ċivili, Prim'Awla ttrattat il-meritu, fil-31 ta' Awissu, 1990 iddeċidiet ir-rikors u:

1. iddikjarat illi s-sentenza ta' l-Onorabbli Qorti ta' l-

Appell Kriminali tas-26 ta' Gunju, 1989 kienet nulla u bla effett peress illi r-rikorrent ma kienx gie moghti trattazzjoni xierqa kif jippreskrivi l-artikolu 39(1) tal-Kostituzzjoni u l-artikolu 6 ta' l-ewwel skeda ta' l-Att XIV ta' l-1987 u;

2. konsegwentement, reġgħet qieghdet lir-rikorrent fil-pożizzjoni li kien fiha immedjatament qabel il-pronunzjament tas-sentenza annullata, u

3. iddeferiet "*sine die*" il-kontinwazzjoni tas-smiġħ tar-rikors fuq it-talba tar-rikorrent għal-likwidazzjoni tal-kumpens pretiż mir-rikorrent minhabba l-imsemmija nullità, "*si et quatenus*";

Ir-rikorrent appella minn dik is-sentenza quddiem din il-Qorti għaliex aggravat mill-aħħar parti tas-sentenza fl-Onorabbli Prim'Awla għaliex (a) dik il-Qorti ma setgħet qatt u fl-ebda mod tpogġih fil-pożizzjoni li kien qabel ma nstema' l-appell tiegħu mis-sentenza tal-Qorti tal-Maġistrati peress illi huwa kien lahaq skonta s-sentenza ta' tliet snin prigunerija kif mogħtija mill-Qorti tal-Maġistrati, u (b) illi "huwa ftit li xejn ridikolu" illi jigi annullat proċess - li minhabba fih ir-rikorrent serva tliet snin prigunerija u wara terġa' gġieghlu jgħaddi proċess fuq l-istess haġa quddiem l-istess Qorti, u għalhekk talab li din l-aħħar parti tas-sentenza ta' l-Onorabbli Prim'Awla tal-Qorti Ċivili tiġi annullata u biex l-atti tal-proċess jintbagħtu lura lil dik il-Qorti biex tillikwida l-kumpens li haqqu r-rikorrent;

L-intimati appellaw incidentalment mill-istess sentenza ink-wantu dehrilhom illi l-ewwel Onorabbli Qorti ma messhiex sabet illi - r-rikorrent ma kienx ingħata smiġħ xieraq mill-Onorabbli

Qorti ta' l-Appell Kriminali għaliex huwa kellu l-opportunità li jittratta bil-miktub l-ilmenti kollha tiegħu dwar is-sentenza tal-Qorti tal-Maġistrati, u s-sentenza tal-Qorti ta' l-Appell Kriminali ttrattat dawk il-punti kollha li ġew rilevati bil-miktub minn Brincat. Barra minn dan l-Onorabbli Prim'Awla tal-Qorti Ċivili ma setgħetx tiddifferixxi l-kawża *sine die*, biex jekk u meta Brincat, jirrizulta li sofra verament minn dak li ġara ssirlu likwidazzjoni tad-danni minnu sofferti bil-prigunerija inutli li talvolta huwa jkun sofra. Dan għaliex la fiż-żmien li ġie pprezentat ir-rikors promotorju u lanqas fiż-żmien tas-sentenza ma kien hemm il-presupposti legali u ta' fatt li jagħtu lok għal tali likwidazzjoni; għalhekk it-talba għall-kumpens kellha jew tigi miċhuda għaliex ma kienx hemm infrazzjonijiet għad-dritt għal smiġħ xieraq jew kienet intempestiva;

Il-Qorti wara li eżaminat il-proċess waslet għal dawn il-konkluzjonijiet:

(a) L-Onorabbli Prim'Awla tal-Qorti Ċivili fis-sentenza li minnha sar dan l-appell, irriteniet illi t-trattazzjoni quddiem l-Onorabbli Qorti ta' l-Appell Kriminali, kienet limitata għall-eċċezzjoni tan-nullità tas-sentenza tal-Qorti tal-Maġistrati – tant illi wara li l-partijiet ipprezentaw noti ta' osservazzjonijiet – l-appell kien ġie ddifferit għas-seduta tas-26 ta' Ġunju, 1989, "Għall-provvedimenti opportuni". F'din id-data invece, flok ma nġhata dan il-provvediment inġhata sentenza li investiet il-kawża kollha, kemm l-eċċezzjoni ta' nullità, kemm l-eċċezzjonijiet (aggravji) fuq il-materji kollha ta' l-ewwel sentenza – inkluża l-htija u l-piena;

Dan huwa l-punt li l-intimati donnhom ma jridux

jikkonċedu. L-Onorabbli Prim'Awla fuq daqshekk dehrilha li t-trattazzjoni quddiem il-Qorti ta' l-Appell Kriminali ma kinitx kompita, imma limitata. Ma jfissirx illi quddiem dik il-Qorti ma ssemwewx il-punti u l-aggravji kollha tar-rikorrenti. Dawn issemwew. Imma l-attenzjoni tal-Qorti u tal-partijiet kienet għadha indirizzata lejn parti minn dik it-trattazzjonfi u għalhekk il-provvediment tal-Qorti tas-26 ta' Ġunju, 1989 kellu jkun limitat għal dik il-parti biss u mhux jinbidel f' sentenza li tinvesti t-totalità tal-vertenza f' mod li ġew kompriżi l-punti kollha fil-kawża mingħajr ma Brincat ma kellu l-opportunità li jittrattahom b' mod shih u totali kif għandu d-dritt li jagħmel kull akkużat - qabel ma l-Qorti tippronunzja s-sentenza;

(b) Id-difett rikonstrat mill-ewwel Onorabbli Qorti jolqot biss il-proċedura quddiem l-Onorabbli Qorti ta' l-Appell Kriminali liema difett ma ġiex riskontrat fil-proċeduri kriminali quddiem il-Qorti tal-Maġistrati fejn Brincat, wara proċess normali u regolari ġie misjub ħati u kkundannat skond il-liġi. Għalhekk kienet korretta l-Onorabbli Qorti Ċivili Prim'Awla li b'konsegwenza ta' dak li sabet, annullat il-proċedura u s-sentenza tal-Qorti ta' l-Appell Kriminali u poggiet lir-rikorrenti fl-istat li kien qabel ma sofru in-nuqqas proċedurali li minnu lmentu b' suċċess. Dan ma jfissirx, u ma setgħax ifisser, kif qed jippretendi Brincat f' dan l-appell, illi b' daqshekk, kien b' xi mod intakkat jew inkwinat il-proċediment u s-sentenza tal-Qorti tal-Maġistrati; - li minnha, bis-saħħa tas-sentenza appellata u ta' din is-sentenza konfermatorja, huwa se jusufruwixxi biex l-appell tiegħu quddiem l-Onorabbli Qorti ta' l-Appell Kriminali jerga' jinstema' biex huwa jkollu l-opportunità li f' dik il-Qorti jingħata smiġħ xieraq kif trid il-liġi;

(c) Din il-Qorti ma tarax b'ebda mod xi aspett ta'

ridikolaġni f'dan kollu. Anzi taħseb illi l-pretensjoni tar-rikorrenti li għaliex kien hemm difett proċedurali fit-trattazzjoni ta' l-appell allura b'xi mod għandu jsegwi li dak li sar fil-Qorti tal-Maġistrati u sentenza ta' dik il-Qorti, għandhom jiġu kkonsiderati daqs-tant ieħor difettużi – m'għandux żgur il-meritu tal-logiċità guridika;

(d) Huwa minnu – li r-rikorrent agixxa prematurament (u għalhekk intempestivament) meta fil-mori tat-trattazzjoni tar-rikors – ċjoè fit-23 ta' Awissu, 1990 – talab li jizdiedu, fl-aħħar paragrafu tar-rikors il-kliem “u l-Qorti jogħgobha tillikwida l-kumpens xieraq lir-rikorrenti għaż-żmien li huwa għamel il-ħabs” – kif qalu issa fir-risposta tagħhom l-intimati – però dak inhar li din l-aġġunta ntalbet u nġhatat – huma ddikjaraw li **ma jopponux għaliha** purchè jingiebu provi sodisfaċenti tad-danni pretiżi. Għalhekk l-oppożizzjoni tagħhom f'dan l-aħħar stadju tal-proċediment, u wara s-sentenza ta' l-ewwel Onorabbli Qorti, mhix attendibbli;

*Dal resto*, dik il-Qorti se tikkonsidra dik it-talba intempestiva – **jekk u meta**, r-rikorrent, wara li jiġi ttrattat l-appell tiegħu mis-sentenza ta' htija li biha gie kolpit mill-Qorti tal-Maġistrati tat-12 ta' Jannar, 1989, jirrizulta li sofra dik il-kundanna ingustament u mhux altrimenti u ċjoè mhux bhala konsegwenza diretta tan-nuqqas ta' trattazzjoni xierqa quddiem l-Onorabbli Qorti ta' l-Appell Kriminali;

Għal dawn ir-raġunijiet, il-Qorti tiċhad l-appell principali tar-rikorrent kif ukoll l-appell inċidentali ta' l-intimati u tikkonferma s-sentenza ta' l-Onorabbli Prim'Awla tal-Qorti Ċivili tal-31 ta' Awissu, 1990;

L-ispejjeż, għa' decizi, jibqgħu indisturbati, waqt li dawk ta' dawn l-appelli, kemm il-principali kif ukoll l-incidentali, jibqgħu bla taxxa.

